

## ບົດທີ 54

### ແຫຼ່ງທ່ອງທ່ຽວຂອງລາວ



#### ຫັດອ່ານ

ປະເທດລາວມີແຫຼ່ງທ່ອງທ່ຽວທາງທຳມະຊາດທີ່ສວຍງາມ, ຄົນລາວມີມູນເຊື້ອຕໍ່ສູ້ ພິລະອາດຫານ, ມີຮີດຄອງປະເພນີທີ່ເປັນ ເອກະລັກ ດັ່ງເດີມຂອງແຕ່ລະຊົນເຜົ່າ; ສິ່ງເຫຼົ່ານີ້ໄດ້ດຶງດູດໃຫ້ນັກທ່ອງທ່ຽວ ຫຼັງໄຫຼເຂົ້າມາທ່ຽວຊົມປະເທດເຮົາ ເປັນຈຳນວນຫຼວງຫຼາຍໃນແຕ່ລະປີ.

ພາກເໜືອ ແຂວງຫຼວງພະບາງ ມີສະຖານທີ່ທ່ອງທ່ຽວວັດທະນະທຳທີ່ສຳຄັນ ເຊັ່ນ: ຕົວເມືອງຫຼວງພະບາງ, ເມືອງມໍລະດົກໂລກ ແຫ່ງທຳອິດຂອງລາວຮັບຮອງໂດຍອົງການອຸຍ ແນັສໂກ, ຫໍພິພິທະພັນ (ພະລາຊະວັງເກົ່າ),



ທາດພູສີ, ວັດວິຊຸນ, ວັດຊຽງທອງ, ຖ້ຳຕິ່ງ, ຕາດກວາງຊີ... ແຂວງຜົ້ງສາລີ, ແຂວງຫົວພັນ ແລະ ຊຽງຂວາງມີໄຫຼຫີນເກົ່າ, ບໍ່ນ້ຳຮ້ອນ ມີສະຖານທ່ອງທ່ຽວສຳຄັນທາງປະຫວັດສາດ ເຊັ່ນ: ຄ້າຍທະຫານຝຣັ່ງ, ບັນດາຖ້ຳທີ່ຜູ້ນຳ ໃຊ້ເປັນເຮືອນພັກ ແລະ ຫ້ອງການບໍລິຫານງານໃນສະໄໝຕໍ່ສູ້ປົດປ່ອຍຊາດ. ຖ້ຳປົວທີ່ລະລຶກໄວ້ເຖິງຄວາມຮ້າຍກາດຂອງສັດຕູ. ແຂວງບໍ່ແກ້ວເຊິ່ງມີຊາຍແດນຕໍ່ກັນລະຫວ່າງ ສາມປະເທດ: ລາວ, ໄທ, ພະມ້າ. ຫຼວງນ້ຳທາ, ອຸດົມໄຊ ແລະ ໄຊຍະບູລີ ມີສະຖານທີ່ທ່ອງທ່ຽວ ທາງທຳມະຊາດອັນອຸດົມສົມບູນໄປດ້ວຍພູຜາ, ປ່າດົງທີ່ຂຽວງາມຕະຫຼອດປີ ແລະ ມີສັດປ່ານານາຊະນິດ.

ພາກກາງ ຢູ່ນະຄອນຫຼວງວຽງຈັນ ມີສະຖານທີ່ສຳຄັນທາງປະຫວັດສາດ ແລະ ຮ່ອງຮອຍດ້ານວັດທະນະທຳໄດ້ແກ່ທາດຫຼວງ, ຫໍພະແກ້ວ, ວັດສີສະເກດ, ປະຕູໄຊ... ຢູ່ແຂວງ

ວຽງຈັນມີອ່າງນ້ຳຈຶ່ງມ, ຖ້ຳຈັງ, ຜາຕັ້ງ... ແຂວງ ບໍລິຄໍາໄຊມີ ພູຜາມ່ານ, ວັດພະບາດ ໂພນສັນ, ຢູ່ແຂວງ ຄຳມ່ວນມີຖ້ຳກອງລໍ, ຖ້ຳນາງແອ່ນ, ຖ້ຳພະ, ກຳແພງຫິນ, ທາດສີໂຄດ ຕະບູນ... ແຂວງສະຫວັນນະເຂດມີທາດອີງຮັງ, ໂຄງກະດູກໄດໂນເສົາທີ່ມີອາຍຸຫຼາຍຮ້ອຍລ້ານປີ, ໜອງປາຝາເຊິ່ງບາງໂຕມີອາຍຸຮອດຮ້ອຍກວ່າປີ.

ພາກໃຕ້ ຢູ່ແຂວງຈຳປາສັກ ມີຜາສາດຫີນວັດພູຖືກຮັບຮອງເອົາເປັນມໍລະດົກໂລກແຫ່ງທີສອງຂອງລາວ. ຕອນໃຕ້ຂອງແມ່ນ້ຳຂອງຢູ່ເຂດນີ້ມີເກາະດອນຫຼາຍຈົນໄດ້ຊື່ວ່າ ສີ່ພັນດອນ ມີຄອນພະເພັງ ແລະ ລີ່ຜີ ເຊິ່ງເປັນນ້ຳຕົກຕາດທີ່ຂຶ້ນຊື່ລືຊາ. ຢູ່ແຂວງສາລະວັນມີຕາດເລາະ, ຕາດເສັດ, ຢູ່ແຂວງເຊກອງມີຕາດແຝກ, ຕາດຫົວຄົນ... ຢູ່ແຂວງອັດຕະປືມີວັດພະເຈົ້າໄຊເຊດຖາ, ວັດສະແຄະ... ນອກຈາກນີ້ຍັງມີແຫຼ່ງທ່ອງທ່ຽວອື່ນໆ ທາງດ້ານທຳມະຊາດ, ປະຫວັດສາດ ແລະ ວັດທະນະທຳ ທີ່ອຸດົມຮັ່ງມີຂອງຊາດລາວເຮົາ.

## ອະທິບາຍສັບ

ພິລະອາດຫານ : ຜູ້ເກັ່ງກ້າ, ຜູ້ກ້າຫານ.  
 ດັ່ງເຕີມ : ແຕ່ເກົ່າກ່ອນ, ແຕ່ກົກ ແຕ່ເຄົ້າ.  
 ຜາສາດ : ປາສາດ, ລາຊະວັງ.

## ຄຳຖາມ

1. ຍ້ອນຫຍັງນັກທ່ອງທ່ຽວຈຶ່ງຫຼັ່ງໄຫຼເຂົ້າມາທ່ຽວຊົມປະເທດເຮົາ?
2. ແຂວງຫຼວງພະບາງມີສະຖານທີ່ທ່ອງທ່ຽວສຳຄັນໃດແດ່?
3. ແຂວງວຽງຈັນ ແຂວງສະຫວັນນະເຂດມີສະຖານທີ່ທ່ອງທ່ຽວສຳຄັນໃດແດ່?
4. ແຂວງຈຳປາສັກມີສະຖານທີ່ທ່ອງທ່ຽວທີ່ສຳຄັນໃດແດ່?

ສ.ວ.ສ  
 ສະຫງວນລິຂະສິດ

## ຫັດແຕ່ງ

### ໂຄງຮ່າງບົດລາຍງານ

1. ພາກຕົ້ນ.
  - ຄຳຂວັນ.
  - ຮຽນເຖິງໃຜ.
  - ລາຍງານເລື່ອງຫຍັງ.
  - ຈຸດປະສົງ.
2. ເນື້ອໃນ
  - ເນື້ອໃນທີ່ລາຍງານມີອັນໃດແດ່ (ລາຍງານລະອຽດຕາມລຳດັບ, ຖ້າເປັນບົດລາຍງານ ການປະຕິບັດວຽກງານ ກໍຍົກຈຸດດີ, ຈຸດອ່ອນ, ສາເຫດແລະ ບົດຮຽນທີ່ຖອດຖອນໄດ້).
  - ຂໍ້ສະເໜີ (ຖ້າມີ).
3. ພາກສຸດທ້າຍ
  - ວັນ, ເດືອນ, ປີ ລາຍງານ.
  - ຊື່ ແລະ ລາຍເຊັນຜູ້ລາຍງານ.

ສ.ວ.ສ  
ສະຫງວນລິຂະສິດ

ຕົວຢ່າງ:

ສາທາລະນະລັດ ປະຊາທິປະໄຕ ປະຊາຊົນລາວ  
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນາຖາວອນ

### ບົດລາຍງານກ່ຽວກັບການປູກຕົ້ນໄມ້

**ຮຽນ:** ຄູປະຈຳຫ້ອງ ປ.5 ກ

**ເລື່ອງ:** ການປູກຕົ້ນໄມ້ອ້ອມໂຮງຮຽນ

ອີງຕາມຄໍາສັ່ງແນະນຳຂອງຜູ້ອຳນວຍການ ກ່ຽວກັບການຈັດຕັ້ງການ  
ປູກຕົ້ນໄມ້ອ້ອມໂຮງຮຽນ.

**ຈຸດປະສົງ:** ເພື່ອເຮັດໃຫ້ເດີ່ນໂຮງຮຽນມີຕົ້ນໄມ້ທີ່ໃຫ້ຮົ່ມເຢັນ.

ພວກຂ້ານ້ອຍ ໄດ້ຈັດຕັ້ງການປູກຕົ້ນໄມ້ດ້ວຍຄວາມເອົາໃຈໃສ່ຢ່າງພ້ອມພຽງເປັນທີ່ຮຽບ  
ຮ້ອຍ ແລ້ວ ແລະ ເຫັນວ່າທຸກຄົນໄດ້ຕັ້ງໜ້າຊ່ວຍເຫຼືອກັນ ແລະ ກັນເປັນຢ່າງດີ.

ຂ້ານ້ອຍ ຂໍລາຍງານວ່າ ຜ່ານການປູກຕົ້ນໄມ້ ເຫັນວ່າໄດ້ຮັບຜົນ ແລະ ສະເໝີໃຫ້ຄູປະຈຳ  
ຫ້ອງແນະນຳວິທີໃນການບົວລະບັດໃນອັນຕໍ່ໄປ.

ດ້ວຍຄວາມເຄົາລົບ ແລະ ນັບຖືຢ່າງສູງ

ວັນທີ 01/09/2008

ຜູ້ລາຍງານ

ນາງ ດອກເກດ

### ບົດເຝິກຫັດ

- 1) ຈົ່ງຂຽນໂຄງຮ່າງບົດລາຍງານ ການອະນາໄມ ໂຮງຮຽນໃສ່ປື້ມຂຽນຂອງ  
ຕົນເອງ.
- 2) ຈົ່ງຂຽນບົດລາຍງານ ກ່ຽວກັບການ ອະນາໄມໂຮງຮຽນໃສ່ປື້ມຂຽນຂອງຕົນເອງ.